

ГОМАН

Цэна с перэсылкай і дастаўкай да хаты:

на 1 год—4 м. 80 фэн., на 1/2 году—2 м. 40 ф., на 3 месяцы—1 м. 20 ф., на 1 мес.—40 фэн.

Беларуская Віленская часопісь

выходзіць два разы у тыдзень: у аўторкі і пятніцы.

Адрэс рэдакцыі: Вільня, Завальная 7.

Адрэс адміністрацыі і экспедыцыі:

М. Стэфанская 23.

Цэна абвестак:

на 4-ай старане за радок дробнымі літэрамі—25 фэн.; дробныя абвесткі—па 5 фэн за слова. Абвесткі аб сьмерці—60 фэн. за лінейку дробн. друкам.

№ 91 (183). Год II.

Вільня, 13 лістапада 1917 г.

Цэна 5 фэн. (3 кап.).

Прэдажэньне міра і замірэньня.

ПЕЦЯРБУРГ. (П.Т.А.) 9. XI. З'езд рад раб. і салд, прыняў варункі мірнага прэдажэньня. З'езд заяўляе:

Вытворэны рэволюціей 5 і 6 лістапада урад работнікоў і сялян, каторы апіраецца на раду раб. і салд, прэдагае ўсім урадам ваюючых старон пачаць перагаворы аб справядлівым демократычным міры. Урад пераконан, што справядлівы демократычны мір павінен быць зроблен той-час без анэксіі, значыць, без незаконнага захвату чужых зямель, без заваеваньня гвалтам чужых нацыянальнасьцей, — і без контрыбуцыі. Расейскі урад прэдагае ўсім ваюючым высказаць сваю згоду ўчыніць энэргічныя крокі дзеля аканчальнай угоды між паўнамочнікамі ўсіх старон і націй аб варунках гэтага міра. Пад анэксіей урад разумее прылучэньне малой і слабой нацыі бяз згоды яе да чужой вялікай дзяржавы, — незалежна ад ступені яе цывілізацыі і географічнага палажэньня. Калі жыхароў якога-будзь гасударства супроць іх волі задыржаваюць гвалтам, дык гэта і ёсьць анэксія, або незаконны захват.

Урад гатовы пазнаёміцца з варункамі кожнай з ваюючых старон. Урад апавешчае, што тайныя умовы не маюць сілы, калі яны кіруюцца да падзержкі або пашырэння расейскіх зыхватоў.

Каб аблягчыць перагаворы, ўрад пашле сваіх паўнамочнікоў у нейтральныя староны.

Урад прэдагае ваюючым зрабіць замірэньне на 3 месяцы, каторых хваце, каб давясці перагаворы аб міру да канца.

Урад зьвертаецца да работнікоў Англіі, Францыі і Нямецчыны. Работнікі гэтых старон зразумеюць, што задача іх—вызваліць чалавечы ад страшэнств вайны і асвабодзіць рабочы клас ад эксплуатацыі.

ВЕНА. 11. XI. Комісар пры расейскім глаўнакамандуючым звярнуўся да ваенных камісароў і організацый праз тэлеграф бяз дроту, наведамляючы аб бышлых сягоньня стыхках з большавікамі, ў часі каторых дзе-не-дзе дайшло да праліцьця крыві. У Маскве «чырвоная гвардыя» разбіта. З усяго відаць, што ў Пецярбурзі і вакол ідуць крывавае бітвы між старонікамі абодвух кіруноў. Расейскі флот увесь стаіць на старане большавікоў. Да іх прыхільна і большасць сухапутнай арміі.

ШТОКГОЛЬМ. Б. расейскі ваенны міністар Вэрдерэвскі, нідаўна высланы Керэнскім у Валаам-

скі манастыр, вярнуўся ў Пецярбург і быў з радасьцю сустрэчэн. Ён прыняў ізноў міністэрство ў свае рукі і быцым-то атрымае ўласць ваеннага дыктатора. Адгэтуль ён педзе у Лугу, дзе збіраецца войска, каб недапусціць вернай Керэнскаму арміі ісьці на Пецярбург.

КОПЭНГАГА. «Рейкер» піша, што расейскі пасол у Лондоне, Набоков, заявіў, што ня можа надалей быць прэдаўнікам Расей, калі ўласць астанецца ў руках большавікоў. Расейскае пасольство дагэтуль не мае ніякіх вестак с Пецярбурга.

ПАРЫЖ. «Рейт Патрэн» — першая французская газета, каторая годзіцца с пабедай большавікоў. Яна даносіць с Пецярбурга:

«Грамадзяне вельмі прыемна здзіўлены суровымі крокамі новаго ураду проці грабежцоў і ліхадзею».

Між арэштаванымі успамінаюць аб жонцы Керэнскаго і аб галаве кадэтоў, Мілюкове.

ЛЮГАНО. У Мілане зачынены ўсе театры і дома дзеля разрыўкі. Настроеньне вельмі нервовае. Хто можа, ўцякае ў Сярэдняю Італію.

ЛЮГАНО. Паводлуг швейцарскіх газет, французскі генэрал Пэтэн назначэн за глаўнакамандуючаго француска-Італьянскім фронтом. Генэрал По прыбыў у Мілан. Кажуць, што часць італьянскаго войска з Македонскаго фронту вярнулася ў бацькаўшчыну. Амэрыканскае войска прыбыло ўжо ў Італію, але яно працуе за фронтам. Французская граніца будзе закрыта на месяц, каб недапусціць ніякіх вестак аб рухах французскіх войск.

БАЗЭЛЬ. Жэневскія газеты лічачь магчымым паварот да ўласці Клемансо. Згода між ім і Пуанкара быцым-то ўжо зроблена.

СОФІЯ. (П.Т.А.) Пры закрыцьці парламенту міністэр-прэзыдэнт Радославов заявіў, што ваенныя мэты Боўгарыя вядомы: гэта злучэньне боўгарскіх нацыянальных зямель паводлуг гісторычных граніц. «Мы жадаем Македоніі, Добруджы і звароту Боўгарыя боўгарскіх зямель, украдзеных сэрбамі. Аб сваіх жаданьнях мы заявілі саюзнікам і нейтральным дзяржавам. Ніхто ня можа не прызнаць нашаго жаданьня дайсьці нацыянальнай еднасьці».

БЭРЛІН. (В.Т.Б.) У Англіцкім каналі адна з нашых падводных лодак ізноў затапіла 4 параходы ёмкасьцю разам 13.000 тона.

БЭРЛІН. (В.Т.Б.) Нашы падводныя лодкі ў Сяродземным моры затапілі ізноў больш за 28.000 т.

Ад Рэдакцыі.

Каб злучыць у адно ўсе кругі і ўсе палітычныя кірункі беларускаго грамадзянства дзеля агульна-нацыянальнай справы: сазыву ў Вільні агульна-беларускай нацыянальнай Конфэрэнцыі з усіх беларускіх зямель окунацыі — функцыі Рэдакцыйнаго Камітэту „Гомана“ прыняў на сябе прэзыдэнт Організацыйнаго Камітэту дзеля сазыву паменёнай Конфэрэнцыі, зложэнаго тымчасам з ніжэйпісаных асоб:

прэдаўнікі беларускаго каталіцкаго духавенства: кс. Ян Семашкевіч і кс. Владыслаў Талочко;

прэдаўнікі беларускаго праваслаўнаго духавенства: протаерэй сьв. Міхаіл Голенкевіч і еромонах сьв. Саватый,

п.п. Віцэцэты Сьвятополк-Мірскі, Язэп Ліцкевіч, Вацлаў Ластоўскі, Іван Луцкевіч, Антон Луцкевіч, Язэп Салавей, Домінік Семашко, Янка Станкевіч, Казімір Шафнагель, Язэп Туркевіч.

Засяданьня прэзыдэнта адбываюцца кожны дзень, апроч нядзелі, ў памяшчэньні Організацыйнаго Камітэту, Віленская 23, ад 1 да 2 гадз. папал.

Рэволюція ідзе далей.

Здарэньня, каторыя у апошніе дні мелі меісцо ў Расей, не становяць чагось неспадзеванаго: хто знаў унутрэнае палажэньне ў Расейскай дзяржаве, той напярод мог сказаць, што далейшая вайна—гэта сьмерць для тымчасоваго рэволюцыйнаго ураду і для галавы яго—Керэнскаго.

У № 34 «Гомана» п. Лабучь пісаў:

„Мы можэм сказаць, што новы урад да далейшай вайны ешчэ не прыгатаваўся, а стары вайну праіграў. ...Калі-б яму (новаму ураду) і давлялося, рэшткамі старой Расей пробуючы ешчэ раз шчасьця ў гэтай вайне, пхнуць войска да далейшай вайны, то хваце аднаго ўдару Гіндэнбурга, каб раз назаўсёды адкрыць расейскаму народу вочы, а тады можна будзе спадзевацца развязкі...“

А крыху пазьней у стацьці п. І. М. (№ 61) мы чыталі:

„...неўдачы на фронці могуць толькі умацаваць у Расей жаданьне чым-хутчэйшаго міра і гэтым самым набліжыць замірэньне; але тады ў шырокіх массах можа узняцца страшэнны бунт проці рэволюцыйнаго правіцельства... Керэнскі, каб недапусціць анархіі, або контррэволюцыі, далей вядзе вайну; спатыкаючыся з новымі неўдачамі, ён хочэ пакрыць іх новымі пабедамі і йдзе ўсё далей і далей праз горы трупаў, ды па гэтай дарозі можа дайсьці туды, скуль упадак суліць сьмерць“.

Усё гэта збылося. Пасья разгрома ў Галічыне прыйшоў уна-

дак Рыгі, захват немцамі Рыжскай затокі, острава Эзэля і т. д. Пасья кожнаго ўдару жаданьне міра расло, а разам с тым чэзла вера народу да новаго ураду, аслабленая пашыраючымся голадам і агульным развалам грамадзкаго жыцьця. Але была і ешчэ адна—аснаўная прычына, каторая раней ці пазьней павінна была давясці да упадку правіцельства Керэнскаго.

Справа ў тым, што марцовы перэварот у Расей ўнёс зусім незначныя перамены ў расейскую гасударственую сыстэму. Царскае правіцельство было заменено рэволюцыйнамі, на правінцыі губернатароў замянілі урадовыя камісары, але ўся вялізарная гасударственая машына не змянілася: астаўся стары цэнтралізм, асталася прынука для рознапямённых народаў Расей жыць разам з маскоўскім народам, асталася забарона ладзіць сваё жыцьцё па-своему і сваімі рукамі ўжо цяпер, не дажыдаючы, што пастановіць усё-расейскі устаноўчы сэйм. На гэтым грунці узняліся вострыя недаразуменьня між тымчасовым урадам і Украінай, Фінляндзіей, ды чысьленымі малымі „рэспублікамі“, як напр. Кроштацкай і інш. Тымчасовы ўрад, узяўшы ўласць у свае рукі, адзержываў рэволюцыйны разгон народных мас і усё адцягваў і адцягваў момэнт перадачы ўсей ўласці народу—ў рукі устаноўчаго сэйму. Праўда, Керэнскі, прыстаўшы на жаданьне саюзнікоў, каб Расей ваевала „да канца“, ня мог іначэй паступаць: вядзеньне вайны было

магчымым толькі пры поўнай цэнтралізацы ў руках тымчасовага ўраду, пры захаванні староў, хоць і блага наладжанай сыстэмы упраўлення. Але тут то і таілася прычына таго, да чаго павінна было дайсьці, што мы прарочылі і што цяпер сталася ў Расеі: раз скрануўшыся ў рэвалюцыйным парыве народныя масы не маглі ўжо задэргацца на поўдарозі, а як тымчасовы ўрад — с прычыны трываючай далей вайны — станаўіў завалу для рэалізацыі народных дамагаў, дык напор мас і скінуў яго.

Рэвалюцыя ў Расеі ідзе далей. Куды яна дойдзе — трудна сказаць. Ясна толькі адно: што рэвалюцыйныя сілы ад унутранай барацьбы шмат аслабеюць, а гэта можа умацаваць сілы контррэвалюцыі, да каторай звернуцца сымпаты ліберальнай буржуазіі, перапахохай радыкалізмам большавікоў.

Г. Б.

Да нашай краёвай інтэлігенцыі.

II.

(Адкрытае пісьмо).

(Пачатак гл. № 90).

Праці такіх вывадоў між нашай краёвай інтэлігенцыяй мы спатыкаем многа закідоў, каторыя тутакі і абсудзім.

Спатыкаем, напрыклад, гэтакі закід: беларуская мова — гэта ўсё роўна як мова расейская, — значыць, завядзеньне яе вядзе да „абрусення“. Аднак, тые-ж людзі пад той самы час даводзяць: беларуская мова — гэта не асобны язык, а толькі адна з гутарак польскай мовы, — а іншыя кажуць: гутарка расейскай мовы.

Ужо стаўляючы побач гэтакіе зусім нязгодлівыя адзіны з адным пагляды лёгка давясьці неабсноваванасці іх, — бо калі паводлуг адных беларуская мова ёсць гутарка расейская, паводлуг другіх — польская, дык само гэта ясна паказвае, што яна ня ёсць ні адной, ні другой, што гэта — свая асобная, выявіўшаяся ад вядоў, мо' дзе-не дзе зацёртая чу-

жымі ўплывамі, але, наагул, мова самабытная, якой ужывае больш за 8 мільёнаў народу на вялізарным абшары і якая мае роўнае з усімі іншымі права на жыццё і развіццё.

Другі доказ праці нашых паглядоў — тое, што народ ня пачынае свае мовы, называе яе „проставай“, ужывае толькі ў халі, а ў касьцелі і ў „лепшым таварыстве“ гучае па-польску, ці — ў іншых старонах — па-расейску.

На гэта адказ кароткі: бо народ гэты, мову каторага праследваў быўшы расейскі ўрад ды пагардай абкідала польская інтэлігенцыя і духавенства, ня ўсюды йшчы дайшоў сьвядомасці. — але, як і кожны іншы народ у нашых часах, хутка ўжо збудзіцца і пачне сваё права на жыццё дапамятаць. Памагчы яму ў гэтым — то павіннасць тутэйшай інтэлігенцыі, ня глядзячы на тое, што сама яна гаворыць іншым языком. Павіннасць і — скажу — рэальная, мудрая палітыка.

Іншы закід: на што ў гэтых цяжкіх часах, якія цяпер мы перажываем, калі з-усюль грозіць нам гетулькі небаспек, пачынаць нацыянальную барацьбу, — на што дражніць і ўвадзіць новы раздзел, каторы можа быць карысны толькі „трэйцім“?

Гэты, на пагляд, моцны доказ сам сабой губляе моц сваю, калі напамінім аб нашым становішчы ў гэтай справе: бо мы як раз хочам гадзіць, а не дражніць, на што паказвае хоць бы мета нашага прызыву да інтэлігенцыі, — мы хочам будаваць будучыню на аснове праўды і справядлівасці, а не на фальшы; бо будучыня, аснованая на этнографічнай і гісторычнай непраўдзе, якая выяўляецца ў словах: «тут была Польшча, тут быў польскі народ і такім ён ёсць і павінен астацца ў будучыню», — не ўдзержыцца: яна разваліцца, збанкроціцца, як ўжо не раз здаралася...

Толькі будаваная на краёвых народна-нацыянальных асновах гасударствена будучыня дасць адпор усім унутрэннім і замяжовым наваліцам і будзе трымаць сталяцця. Для гэткай будучыні

не жаль пажаць некаторыя ахвяры, адрачыся розных вузкіх формул і мар. Бо марай ёсць думка, быццам вы здалееце апалачыць гэты многамільённы беларускі народ, быццам здалееце даць яму шчасце, адмаўляючы права на жыццё, на стварэнне сваёй асобнай, нацыянальнай дэргаўнасці. Гэтаго вам не ўдалося дайсьці праз сталяцця, гэтаго не адалеў зрабіць расейскі ўрад і ніхто зрабіць не здалее, бо кожны народ ня толькі хоча, але ў перажываных намі часах можа і мусіць стацца сам сабой. Пляці праці гэтаго цяжэньня можа пажадаць толькі нецыварозы палітык, ці засьлеплены „эндэк“ (нацыяналіст).

Паменёная выжэй заява: «Тут — Польшча і т. д.», — аснована вольна на чым: што Вялікае Князьство Літоўскае (Літоўска-Беларускае) злучылася з Польскім Каралеўствам у адну „Рэчпосполітую“ — Рэчпосполітую Польскую.

Гэтае слова „Польскую“ і ўносіць недаразуменьне ў думкі шмат людзей: адны тлумачаць яго так, быццам яно азначае, што Літва „паддалася“ Польшчы; другіе, хоць добра разумеюць, у чым тут справа, ды сьвядома баламуцяць людзей поўнаінтэлігентных і народныя масы дзеля вядомай мэты.

Вось і трэба гэту справу акуратна разабраць.

Вялікае Князьство Літоўскае злучылася некалі з Польскім Каралеўствам, маючы сперша толькі супольнага монарха — Вялікага Князя Літоўскага, каторы стаўся такжэ Каралём Польскім, але пры гэтым абедзьве дэргаўны захоўвалі блізка поўную незалежнасць адна ад адной. Толькі праз 200 гадоў дэргаўны гэтыя (Літва і Карона) на mocy Лублінскай Уніі (умовы сваёй ахвотай злучыліся „як вольныя з вольнымі, роўныя з роўнымі“ у адну „Рэчпосполітую“ (такі ўвадовы тытул быў прынят на Уніі для супольнай дэргаўны) — коратка: „у Рэчпосполітую“, а не ў Рэчпосполітую Польскую, — на ясна ўстаноўленых варунках — пры ўзаемным забеспячэнні поўнай аўтаноміі для кожнай палавіны супольнай монархіі (асобнае войска, асобны скарб,

асобная ўрадовая герархія, асобны суды, а супольны толькі сэйм і супольны выбіраны монарх, каторы меў тытул Караля Польскаго і Вялікаго Князя Літоўскаго).

Вось, гэту-то Рэчпосполітую і пачалі пасьля называць Рэчпосполітай Польскай, бо трэба-ж было даць нейкі больш гаворучы прыметнік названьня гасударства. І зусім ясна, што с такім-жэ самым правам дэргаўна гэта магла называцца Рэчпосполітай Літоўскай. Называлі-ж яе «Польскай» адно толькі затым, што каралеўскі тытул выдаваўся вышэйшым за тытул Вялікаго Князя (хоць абедзьве дэргаўны былі роўны па сіле і значэньню), ды што Польшча, вышэйшая культурна і лежучы бліжэй да заходу, надавала ўсяму гасударству зверху польскі характэр. Аднак, гэта зусім не азначала нейкай праўна-дэргаўнай перавагі Польшчы над Літвой, тым болей не значыло, быццам Літва і Беларусь абярнуліся ў Польшчу. Абедзьве злучэныя дэргаўны: Польшча і Вялікае Князьство Літоўскае — аставаліся тым, чым былі ад пачатку, значыць: дзума асобнымі дэргаўнымі організацыямі ў вядомай устаноўленай гасударственай лучнасці. — Калі-ж у часі упадку Рэчпосполітай шляхоцкіе дэпутаты ад абедзьвух злучэных дэргаў на дзельчых сэймах задэвардзілі раздзел супольнага гасударства паміж суседзяў, адрываючы гэтак ад Кароны (Польшчы) Літву і Беларусь, дык і лублінская умова (унія) развалілася сама сабой, утраціла сваю праўна-дэргаўную моц. Ад колішняй „Рэчпосполітай“ асталіся толькі складаўшыя яе некалі землі — з аднаго боку Польшча, з другога — Літва і Беларусь (даўнейшае В. Кн. Літоўскае).

Цікаўна адзначыць, што адным на першым дзельчым сэйме дэпутатам, каторы меў сьмеласць і сілу волі выступіць с пьвёрдым пратэстам праці раздзярэння яго роднай Беларускай зямлі (пры першым раздзеле Масква забрала толькі частку Беларусі), быў праудзівы патрыот і грамадзянін сваёй зямлі — Тадеуш Рэйтан.

Беларускія легенды.

Чорнакніжнік і змея, што вылупілася с пяташынага яйца.

Помню, як быў я яшчэ маладым, у нас быў пан К. Г. Благі гэта быў пан, страх спомніць, што ён вычаўнаў: дзяцюкоў і дзяўчат жаніў і замуж аддаваў, ня глядзячы ні на прывязлівасць, ні на будучае шчасце; ні просьбамі, ні сьлязьмі не маглі яго упрасіці, робіў сваё, здэкаваўчыся над людзьмі без ніякага жалю: конь і сабака мелі ў яго больш пашаны, як хрысьціянская душа. Меў ён лякаю Карпу, бллага чалавека; яны абодва, перш пан, а пасьля слуга прадалі сваю душу чарту. Вось як гэта сталася:

Зьявіўся ў нашым дварэ німа ведама скуль, якісь дзіўны чалавек. І цяпер яшчэ помню яго: нізкі, худы, заўсёды спалатнелы¹⁾ нос вялікі, закручаны, як у савы, пагляд быццам вар'ята; вопратка на ім чорная і якась дзіўная, зусім не такая, якую ў нас носяць паны або папы. Ніхто ня ведаў, ці ён сьвецкі, ці які мніх; с панамі гучаў па расейску. Даведаліся пасьля, што гэта быў чорнакніжнік: вучыў ён пана робіць золата і іншых чартоўскіх навук.

Хоць я тады быў вельмі малады, аднак мусіў вартаваць у дварэ, абыйходзіць усе панскіе будынікі і званіць молатам у зязьную дошку. Я бачыў часта а самай поўначы ў пакоі пана блішчэў агонь, і ён чымсьці там с чорнакніжнікам заўсёды быў заняты. Адзін раз усе паснулі, ціхія была ў дварэ, над страхой панскае хаты лёталі кажаны і нейкіе чорныя птушкі.

1) Бляды.

Сава, сеўшы на стразе, то рагатала, то плакала быццам дзіця. Мне стало ворагна²⁾, але як перахрысьціўся і змовіў пацярць, крышку палягчэла; я пасьмялеў і пастанаўіў прыцікавацца да панскаго вакна і глянуць праз абалочу, што там яны робяць. Ледзь надыйшоў, ля сьцяны згледзіў якогась страшка. Страх спомніць: была гэта вялізная рапуха, глянула на мяне агнявым воччэм, я адскікнуў узад, уцекаў, як шалёны, і ледзь здэргаўся за 200 сінгёў³⁾. Шорах³⁾ прабег па целі; я падумаў, што гэта чорт, скінуўшыся страхком, пільнаваў вакна майго пана, каб ніхто ня згледзіў сакрэтаў; што там дзеяліся. Я памаліўся і, хоць у лётку было месячна і пёлла, дрыжаў быццам на марозе; дзякаваў Богу, што хутка запаяў пятах, згасілі агонь у пакоі, і я, крэху супакоіўшыся, даждаўся усходу сонца.

Другое здарэньне так сама было дзіўное. Я сёк дровы ў лесі; ужо сонца было на заходзі, — гляднаў: ідзе дарогай пан с чорнакніжнікам, і як га завярнулісь ў яловы гушчар. Я, будучы заўсёды цікавым, цікаюся і хаварюся за дрэвам, паўны, што тамака будучы якісь чары. Ціха было ўсюды, здалёку тыкала стукала жаўна на гнілым дрэві. Бачу: на старой вываратні сядзіць пан, ля яго стаіць чорнакніжнік і дзяржыць за галаву вялізную гадзіну, каторая чорным хрыбтом абвіла яму правую руку. Ня ведаю, што было далей, бо са страху я уцёк.

Трэйцяе здарэньне яшчэ страшнейшае; хоць я яго не бачыў, затое чуў з вусн паў-

1) Страшна, жутка, трывожна.

2) Сігень — крок, шаг.

3) Дрыжанка, што бывае кароткі час і заўсёды ад страху падчас гэтае дрыжанкі быццам электрычны ток прабягае па целі.

ных, і аб гэтым па усіх вёсках ваколіцы гучалі. А поўначы наш пан, гэны госць і лякай Карпа ўзялі з хлева чорнаго казла і вялі на могільнік. Кажуць, што там яны выкапалі з магільнаго трупа, чорнакніжнік аправаўся ў вопратку ўмершаго, забіў казла, з гэным мясам і крывёў робіў якісь страшны ахвары, а што там робілася ўначы, ня можна спомніць бяз вораху⁴⁾. Казалі, што нейкіе страшні напаўнялі ясенькае паветра, нейкіе зьяры, быццам дзікіе кабаны і ваўкі, бегалі наукола, кругічучы і выючы так, што пан і Карпа са страху самелі. Ня ведаю, хто іх ацуціў; тое тыкала добра ведаю, што пасьля ганае страшнае ночы чорнакніжнік счэз, і ніхто яго пасьля не бачыў. Пан быў заўсёды смутны, хоць меў золата і ўсяго даволі, — яшчэ і больш пагоршаў, ніхто яму ўгадзіць ня мог, і Карпу прогнаў з двара.

Карпу, выслаўшы з двара, аддалі за работніка аднаму дастатнаму гаспадару, але ён больш замінаў, як памагаў, бо, змалку жывучы ў дварэ, зробіўся лянём, артачным і непаслухмяным. Часта на яго жаліліся пану; той перанасіў яго з аднае хаты ў другую, але ён нідзе ня мог доўга аставацца. Напаследак прасіў пана даць яму хату і некалькі дзесяцін зямлі, што ён на сваёй гаспадарцы больш будзе рупіцца. Згодзіўся пан, дык далі яму двое канёў, некалькі кароў і іншае жывёлы на завод. Наапошку ён задумаў жаніцца, але піводная гаспадарская дачка не хацела ісьці за яго, бо ніхто не галіўся ні на яго, ні на ягоную гаспадарку, ды і думалі, што ў яго ні веры, ні Бога ў сэрцы не было.

(Далей будзе).

4) Страху.

У гэтым палажэнні справа датрывала да нашых дзён. І з усяго вышэй сказанага ясна, што цяперашняй Літвы і Беларусі, або даўнейшага Вялікага Княства Літоўскага нельга называць Польшчай, як і аб Польшчы нельга гаварыць, што тамака ёсць Літва, — хоць бы часьці апалічэнай літоўскай і беларускай інтэлігенцыі хацелася бачыць у нас Польшчу супроць гісторыі і супроць этнографіі мас.

Хто сягоння гэтак кажа, робіць абмылку фактычную і гісторычную: тут, у Літве і Беларусі, — Польшчы німа.

Мне давялося сустрэціцца ешчэ з адным закідам і сумлеваннем: „Калі я прызнаю сябе за беларуса і пачну, як беларус, працаваць на грамадзкай ці палітычнай ніве, — дык буду прымушан рабіць шкоду польшчыне ў гэтым краі“.

Адказу: шкоду тады, калі гэная польшчына сягае па непрыналежаныя ей правы, захоплівае чужое, мае захватныя жаданьня. Каб жа даць цывільны адпор уселякім захватным апэтытам, незалежна ад таго, чы іх выяўляюць палякі, чы літвіны, чы беларусы, — на гэта ня трэба быць ані выключна русінам, ані палякам, ані літвіном, а трэба быць проста сумленным чалавекам — грамадзянінам, каторы шануе як сваю, так і чужую нацыянальнасць і стаіць на грунце справядлівасці і этнографічнай праўды, — грамадзянінам-патрыятам, каторы злучае, а не раздзяляе, каторы кожнаму прызнае права да жыцця, а ўселякую дэнацыяналізацыю, ўселякі захват, уселякую чыннасць у гэтым кірунку, скуль-бы яна ні выйшла, лічыць за недапусцімую, шкодную і блугую, — за рэч, з якой трэба бароцца.

Стоючы на гэтым становішчы і падаўшы адны адным руку, усе грамадзяне нашага Краю — беларусы, літвіны, палякі і т. д. могуць мець поўную надзею, што, выкарыстаўшы памысеную палітычную кон'юнктуру сучаснага момэнта, яны здалеюць адбудаваць сваю ўласную, некалі незалежную, вялікую, шчаслівую бацькаўшчыну.

Вось жа вы, паны тутэйшыя „палякі“, інтэлігенцыя краю, ксяндзы і абыватэлі, і ты, краёвая дэмакратыя, каторая пасрэдна выйшла з народу тутэйшага і не утраціла ешчэ аднасьці з ім, — не саромцеся прыняць да свайго ведама очывістую праўду, — праўду тэрытарыяльную, а хутка пэўне ўжо і праўду палітычную: што вы — грамадзяне Літвы і Беларусі, яе сыны, — азначыць: „літвіны“ або „беларусы“.

Паварот да гэтага адвечнага самазначэння, перакручэнага або загубленага толькі с прычыны ненормальных адносін, у якіх мы пражылі больш за сто гадоў, — паварот, згодлівы з нашым паходжэннем і традыцыяй, ня толькі ня будзе вас ганьбіць, а, наадварот, прынясе вам часць, бо звязе з народам, бо дасць вам аснову быту, бо вас узмацуе і падніме і падзяку і благаслаўленьне патомных пакаленьнэй вам запэўніць.

Не саромцеся стаюць пад штандарам Пагоні, каторы вы пакінулі, а народ сам у свае рукі бярэ і паднімае ў выш, як свой символ нацыянальны, символ сваей Бацькаўшчыны.

Стануць поплец с людям-народам пад гэтым сымвалам — часць і слава для вас!

Казімір Шафнагель.

У Вільні і ваколіцах.

× Грамадзкія арганізацыі ў Вільні. У нашым месці ёсць 172 таварыства, ў тым ліку 48 маюць

дабрачынныя мэты, 12 — грамадзкіе, 55 — эканомічныя, 16 — навуковыя і артыстычныя; 6 маюць на мэці разрыўку для сваіх членаў; 10 займаюцца школьнымі справамі, а рэшта 25 маюць розныя мэты.

Жыдоўскія таварыства 66, у тым ліку 31 маюць добрачынныя задачы.

× Раздача дроў. Жыдоўскі цэнтральны Камітэт закупіў 50.000 пудоў дроў, каторыя раздаюць бедным жыдоўскім сем'ям дарма ад 5 да 10 пудоў. Апроч таго маюць быць разданыя ешчэ 50.000 пудоў, але не дарма, а за пэвялікую плату.

× Новая літоўская часопісь. Пачала выхадзіць другая літоўская часопісь у Вільні „Dab'o Balsa“ („Голас Працы“). Яна будзе выхадзіць раз у тыдзень. Рэдакцыя памешчаецца на рагу Віленскай вул. і М. Пагулянкі (Гарыстаго зав.).

× Чацьвёрты пункт дзеля ачысткі ад вошы, Маковая 3, ўжо наладжэн і пачаў працаваць. Апроч пядзель, ён адкрывае кожны дзень ад 7 да 4 г. М'яццё — безплатнае.

× Грошы з Расей. У Ost Bank, Вялікая вул., прыйшлі грошы для ніжэйпісаных асоб, якіх нельга знайсці: Аполёнія Розбіцкая, Марыя Нелом, Барыс Барковіч, Антон Шыпік, сем'я Сакер, Хава Грыганс, Хаім Фінкельштайн, Хава Этэль, Нехаім Свірска.

× Нешчаслівы прынадак. 10 лістапада ў д. № 79 на Наваградскай вул. нейкая Элька Краўчук увала са ўсходаў і зламала сабе правую ногу. Скорая помач адвезла яе ў Жыдоўскі шпіталь.

× Ад чаду. На Татарскай вул. № 11 Язэп Томашун, напаліўшы ў печы, за рана зачыніў яе і ад гэтага зачадзеў разам са сваёй дачкой Тэафіляй. Ён патрапіў сваімі сіламі дабрацца на станцыю скорай помачы, да яго-ж дачкі выведжала карэтка. Абодвух адратавалі.

× Пагода ў кастрычніку. Сёлетні кастрычнік, нягледзячы на ўсе прароцтвы, прыёмна здзівіў нас вельмі ўмяркаванай тэмпературай. За ўвесь гэты месяц мы не бачылі ніякіх знакаў зімы. Толькі ў паўночна-ўсходняй часьці нашага краю ўначы с 7 на 8, з 23 на 24 і с 30 на 31 тэмпература на некалькі гадзін паніжалася да нуля. У нас у Вільні найніжэйшая тэмпература ў гэтым месяцы была 8-го а 4 гадз раніцы: + 0,5°. Найвышэйшая тэмпература была + 20,2° — а 2 гадз. паабедзі 3.Х. Сярэдніе тэмпературы за месяц:

а 7 гадз. раніцай + 6,6°
 „ 2 „ паабедзі + 10,2°
 „ 9 „ вечара + 7,5°

значыць, агульная сярэдняя тэмпература за месяц + 7,9°. Для нашай старонкі гэта ў такую пару году вельмі высокая тэмпература — на 2° з лішкай вышэйшая чым летась.

Ясных, блізка зусім летніх дзён у кастрычніку было пяць: 3, 7, 13, 14 і 31. Хмарных — шэснаццаць, у тым ліку ў чатыры — 19, 20, 21 і 22 — зусім не было відаць сонца. Сем дзён быў туман: 7, 15, 17, 19, 20, 25 і 30. Густы туман быў 17. Дваццаць дзён далі разам 43,8 мілі. асадкоў. Найбольш мокрымі былі: 5 — с 6,8 мілім. і 11 — с 6,9 мілім.

Уначы з 11 на 12 была бура, — бадай, апошняя сёлета.

Для сельскай гаспадаркі сёлетні кастрычнік быў вельмі добры. Бульбу закончылі збіраць пры сухой пагодзі ўдачна. Сухі і цёплы кастрычнік даў селянам магчымасць удачна адсеяць азіміны, каторыя добра ўзжходзяць.

× Тэмпература. Найвышэйшая і найніжэйшая тэмпература за апошніе дні была (на Цэльсію):

	найвыш.	найніж.
7—9	+ 4°	0°
8—8	+ 4,5°	+ 3°
9—10	+ 6,2°	+ 3°
10—11	+ 7°	+ 2°

З усяго Краю.

Нашы справы.

Першаму аддзелу нямецкага імперскага сакрэтэрыату ўнутраных спраў прыслухаюць справы занятых нямецкім войскам зямель, — у тым ліку і нашага краю.

«Чуткі».

Бэрлінскія і іншыя нямецкія газеты пускаюць чуткі аб паставах нямецкай кароннай рады аб будучыне нашага Краю, занятаго немцамі. Кажуць, бытным абшар новага каралеўства Польшчы будзе павялічэн часьцямі Літвы і «гісторычна прыналежаючымі да Польшчы Сувалкамі і Гародняй» (!).

Мы можам зусім пэўна заявіць, што гэта чутка пладзіва с праудай.

«Новая Літва».

Пад такім загалоўкам у Бэрліне пачала выхадзіць тры разы ў месяц новая часопісь. У першым сваім нумэры яна друкуе стацыю, ў якой між іншым гаворыцца:

„Курляндзія і Літва звязаны між сабой чыслённымі звязамі. Некалі нямецкія мечэносцы ў літоўскія князі чулі сябе сільнымі і незалежнымі, і граніца між іх дзяржавамі была устаноўлена з агульнай згоды. Нідзе німа патрэбы змяняць сілай устаноўленыя граніцы, бо прыяцельская згода між абедзьвумі старонкамі забяспечана назаўсёды. Эканомічна Курляндзія і Літва залежаць адна ад адной. Курляндзія патрабуе падвозу з Літвы, а Літва — Курляндзкіх портаў дзеля вывозу“.

Літоўская канфэдэрацыя ў Швейцарыі.

У Швейцарыі засядае літоўская канфэрэнцыя, аложэная з дэпутатаў літоўскай краёвай рады ў Вільні і літоўскіх арганізацый у Швейцарыі Расей і Амэрыцы. Маршалкуе Сметона. Літоўская Рада прызнана за найвышэйшую установу літоўскага народу. Канфэрэнцыя вымагае ад краёвай Рады энэргічнай практычнай працы у краі дзеля паліцэнальна-палажэньня народу і дзеля развіцьця яго. Гэткай работай Краёвая Рада падняла бы сваю пывагу ў краі і заграіцай. Засяданьня канфэрэнцыі трываюць далей.

«Нямецкія» рублі.

Грошы гэтыя, каторыя спачатку народ прынімаў недаверчыва, пачынаюць усё больш пашырацца ў нашым краі. 31 кастрычніка 1916 г. іх было толькі на 21 600 001 руб., а праз год, значыць 31 кастрычніка 1917 г. іх было ўжо на 136 813 532 рублі.

Цікава адзначыць, што чысло бумажек на 20 кап. блізка зусім не павялічываецца.

ГРОДНЯ. Каб зберагчы электрычнасць, як мы ўжо пісалі, уселякая таргоўля ад 5 гадз. вечара забаронена. Адкрытымі астаюцца толькі аптэкі, каторыя могуць прадаваць толькі лекі.

ГРОДНЯ. Дом б. акушэрскай школы аддадзён пад жыдоўскі прытулак у каторым знаходзіцца больш за 200 дзяцей.

ВЕЛАСТОК. С прычыны недастачы сьветла узрасло чысло краж. На Мастовай вул. 20, хлопец 14 гадоў украў 100 руб. расейскім золатам і 600 марак нямецкімі бумажкамі. Золата ён прадаў юбілерам.

На Крывей вул. украдзены спажывныя продукты і бялізна, на Купецкай — розныя срэбныя рэчы. У млыне на Сажалковай вуліцы украдзены некалькі мяхоў жыта і мукі і 2 раменьныя поясы.

ПАДБРОДЗЕ. Тутэйшы паветовы начальнік Вэр, прабуўшы на сваім мейсцу каля 2 гадоў, па-

кідае Падбродзе і пераходзіць за начальніка окмянскага павету.

СУВАЛКІ. Каб зберагчы электрычнасць, ад 7 гадз. загадана зачыняць усё крамы. Разам с тым жыхароў прызваюць паліць у сябе лампы толькі ў крайняй патрэбі.

МАР'ЯМПОЛЬ. 15 лістапада ў доме быўшай гімназіі адкрываецца другі падгатавіцельны вучыцельскі курс. Запісалося больш 100 асоб; прыняты — 60. Кіруе курсамі акружны інспэктар Кайрыс. Вучыць будучыя літоўскія ксёндзы і 3 нямецкія ваенныя — літвіны.

ШАПАРЫ, сэйненск пав. Тутэйшы гаспадар, Пілецкі, уначы ўрываўся праз саломеную стрэху ў хату ў ваколічных вёсках і краў розныя рэчы, каторыя пасля рэпрадаваў бабам, таргуючым усячынай. Міравы суд засудзіў яго на год у вастрог.

ЛІБАВА. Тутэйшая газета надрукавала гэтымі днямі такое апавешчэньне:

„28 кастрычніка з майго skleпу праз абмылку ўзята сочная шынка вагой каля 45 фунтаў. С прычыны таго, што могуць папасьці пад падазрэнне нявінныя людзі, просяць адаслаць шынку назад за высокую награду. Калі шынка ня будзе вернена да Каляд, справа пойдзе ў суд“.

ВЕСТКІ З РАСЕЙ.

З'езд нацыянальнасцей у Расей.

У Кіеве адбыўся, скліканы Украінскай Цэнтральнай Радай, з'езд паняволеных нацыянальнасцей Расей. На з'ездзе былі прадстаўнікі ад Беларусі, Літвіноў, Латышоў, Эстонцоў, Армян, Татар, Башкір, Калмыкоў, Малдаван, Грузіноў, Мардыноў, Чуваш, Вацякоў, Зыран і Кіргізаў.

З'езд прыняў гэткую рэзолюцыю:

1. Расей мусіць стацца дэмакратычнай *фэдэратыўнай рэспублікай*.
 2. Кожная нацыянальнасць Расей павінна мець шырокую аўтаномію пасля тых законаў, якія вырабіць устаноўчае сабраньне, скліканае кожнай нацыянальнасцю па асобку.

3. Поруч с міністрам заграічных спраў хутка павінна быць утворэна апрачынная камісія с прадстаўнікоў усіх нацыянальнасцей Расей; каторыя будуць барацьбіць патрэбы свайго народу на перагаворах аб міру.

Далей з'езд выбраў „Народную Раду“, каторай мэта прывесці жаданьня з'езду ў жыццё.

Учасьце Беларусі і Украіны ў дэмакратычнай канфэрэнцыі ў Пецярбурзі.

С Штокгольму пішучы 28 верасня: «Русскае Слово» наказвае: Украінская Цэнтральная Рада, што адказалася ад учасьця ў Маскоўскай дзяржаўнай канфэрэнцыі, выслала шмат прадстаўнікоў на дэмакратычную канфэрэнцыю ў Пецярбурзе. Гэтак сама зрабіла беларуская краёвая Рада ў Мінску на тых самых асновах, як і украінская. Беларусы дамагаюцца поўнай нацыянальнай аўтаноміі Беларусі і раздзяленьня зямлі між працуючым народам.

Голас паняволеных народаў на дэмакратычнай канфэрэнцыі.

Пецярбурскае тэлегр. агенцтва наказывае с 1 кастрычніка: На учораўшнім паналудняшнім засяданьні дэмакратычнай канфэрэнцыі паклалі націск дэлегаты ваенных арганізацый Украіны, Грузіі, Беларусі, Казакі і Мусульман на канечнасць дужой ўласці, апэртай на ўсе жывыя сілы краю, перш на перш на дэмакратыю, і дамагаюцца арганізацыі нацыянальных арміяў (гэта значыцца, каб кожная нацыя мела сваю асобную армію).

ПЕЦЯРБУРГ (Рэўтер.) Сталіца ў руках большавікоў. Міністроў арэштавалі. Галава руху, Ленін, жадае той-час замірэння і міра.

Владывасток у апошні дні перайшоў у рукі большавікоў, каторыя апавесцілі, што прынямаюць уласць над месам.

ПЕЦЯРБУРГ (П.Т.А.). Усерасейскі з'езд рад раб. і салд. выпускаў у чэцьверг гэтакіе тры адозвы:

1) Да работнікоў, ваенных і селян! Уся уласць пераходзіць да рад раб. і салд., маршалкі каторых безпасрэдна звязаны з рэволюцыйным урадам. Усе арэштаваныя члены селянскіх камісій выходзяць на волю, а тыя, хто іх арэштаваў, самі йдуць пад арэшт.

2) Кара сьмерці, верненая на фронці Керэнскім, касуецца. Вертаецца поўная свабода палітычнай агітацыі на фронці. Той час звальняюцца ўсе салдаты і афіцэры, арэштаваныя за палітычную прапаганду.

3) Быўшыя міністры Коновалов, Кішкін, Тэрэшчанко, Малановіч, Нікіцін і інш. арэштваны рэволюцыйным Камітэтам. Кіерэнскі ўдэк. Усе ваенныя ўласці павінны учыніць той-час крокі дзеля арэшту яго. За уселякую помач яму вінаватых будуць караць, як за здраду гасударства.

ЦЮРЫХ. „Morning Post“ піша, што Керэнскі пэўне ўдэк у Маскву.

Пецярбург, Кронштадт, Рэвель і Ноўгарад — у руках рэволюцыйнага ўрада.

У Маскве стары ўрад быццымто мае ешчэ сілу. Зносіны чугункай між Пецярбургам і Масквой прыпыніліся.

ПЕЦЯРБУРГ (Рэўтер.) (П.Т.А.) Апаवेशчае:

Усерасейскі з'езд рад раб. і салд. звярнуўся да работнікоў, салдат і селян з адозвай, у каторай гаворыцца: „З'езд прадложыць усім народам дэмакратычны мір і той-час замірэнне на ўсіх фронтах. З'езд пастанавіў, што ўся уласць павінна перайсці да мейсцовых рад раб. і селян. З'езд пераконаў, што рэволюцыйная армія будзе бараніць рэволюцыю ад усіх імперыялістычных пакушэнняў, пакуль новы ўрад ня дойдзе дэмакратычнага міра, які ён безпасрэдна прадложыць народам“.

Адозва канчаецца славамі: „Салдаты! Дайце чвэрды адпор Керэнскаму, аднадумцу Корнілова! — Жалезнадарожнікі! Стрымайце аружныя сілы, якія Керэнскі пасылае супроць Пецярбурга!“

Гэта адозва прынята перавагай усіх галасоў прогі 2 пры 12 стрымаўшыхся ад падачы голасу.

ШТОКГОЛЬМ. Усерасейскі з'езд рад раб. і салд. складаецца з 555 членаў. Яго бюро складаецца з 14 большавікоў, у тым ліку Ленін, Зінов'ев, Троцкі, і 7 социал-рэволюцыйнераў. З'езд разглядае тры гэтакія пункты: організацыя ўласці; мір і вайна; устаноўчы сэйм.

З'езд звярнуўся да расейскіх арміяй с прывівам утварыць рэволюцыйныя камісіі дзеля падтрыманьня ладу на фронці. Замест быўшых урадовых камісароў назначаюцца камісары рады раб. і салд.

ЛОНДОН. „Daily News“ даведлася с Пецярбурга, што с-паміж 475 членаў з'езду — большавікоў — 335.

У тую сераду Ленін заявіў на радзі, што ён прадложыць мір, каторы можа прыняць пролетарыят усіх старон.

МАСКВА. „Руск. Вед.“ друкуюць урадовую праграму большавікоў, у каторай глаўныя пункты

гэтакіе: адабраньне уласці ад буржуазіі; станоўчыя крокі дзеля міра; кантроль работнікоў над прамышленасцю; перадача усёй уласці радам раб. і салд.; адмова плаціць працэнты за ваенныя пазыкі.

МАСКВА. „Русск. Сл.“ піша, што прэдстаўнік фронту ў пецярбургскай раде зрабіў гэтакую заяву:

„Войскі змучаны вайной і трэбуюць той-час міра. Калі гэта ня будзе зроблена, дык яны пакінуць акопы. Не пазней, як праз тры тыдні, яны аб'явцяць замірэнне і кінучь аружжэ“.

КОПЭНГАГА. Ходзяць чуткі, што Мікалай Мікалаевіч знаходзіцца у казацкага генэрала Каледзіна. Яны ўмаўляюцца, каб разам с казакамі пачаць контррэволюцыю і вярнуць монархію.

ШТОКГОЛЬМ. Паводлуг найнавейшых вестак, большавікі дайшлі пабеды не без праці дзеля крывавыя бітвы ішлі пад Марынскім і Зімовым палацамі. У Зімовым палацу былі ўсе міністры с Керэнскім. Толькі пасыла абстрэлу палацу з гармат усё паддаліся. Міністроў арэштавалі. Староннікі Плеханова і социал-рэволюцыйнеры пабудавалі на вуліцах барыкады. З абодзвух старон многа забітых.

ПЕЦЯРБУРГ (П.Т.А.). Пераварот адбыўся гэтак:

6 лістапада ў вечары рэволюцыйны занялі пецярбургскае тэлеграфнае агенцтва, а ў начы — банкі, вагзалы і іншыя важнейшыя установы сталіцы. 7 лістапада выпушчана адозва, што тым часоў ўрад скінут, а уласць перайшла ў рукі рады раб. і салд. Усю ноч у Зімовым Палацу заседаў стары ўрад. Ешчэ а 7 гадз. раніцы там бачылі Керэнскаго; пасыла ён нет ведама дзе прапаў. У глаўную кватэру рады раб. і салд., каторую бараніла варта с салдатаў з гарматамі на панцырных самаходах, прыбыў Ленін, гораца вітаны ўсімі. С Кронштадту прыбылі атрады салдатаў і матросаў с крэйсера „Аврора“ на двух мінаюсцах. Заседаўшым у Зімовым палацу міністрам было прадложана падацца; яны адмовіліся. Тады атрады рэволюцыйнераў пайшлі па Мільбэнай вуліцы на палац Іх спякалі агнём кулемэтаў, і ім прышлося адступіць. Тады стаяўшы на Неве мінаюсцы і панцырныя самаходы пачалі абстрэліваць палац. З Гельсінгфорсу падыйшлі ешчэ 4 мінаюсцы, далучыўшыся да операцыі проці Палацу. Тады быўшы ў ім паддаліся.

ЛОНДОН. „Daily Telegr.“ даведлася с Пецярбурга, што Чхэйдзе, Цэргэлі і Чарнова ў часі упошяго пераварота ў Пецярбурзі не было.

„Morning Post“ піша, што новы большавіцкі ўрад прадлажыў арміі на фронці той-час прызнаць яго, грозячы спыніць падвоз прадуктоў на фронт.

Паводлуг апошніх вестак, войска пад камандай Керэнскаго, Корнілова і Каледзіна ідзе на Пецярбург.

ЛОНДОН. „Daily Telegr.“ піша, што найбольш сумная реч у Расей — гэта упадак курсу рубля, каторы мае цяпер пакупную сілу, роўную болей-меней 12 капейкам.

ХРЫСТЫАНІЯ. Рада раб. і салд. утварыла камісію, маршалак каторай, Ленін, разам займае і мейсцо прэзідэнта міністроў. Троцкі — міністар заграначных спраў. Усе іншыя міністры — гэтак сама большавікі. Рэволюцыя, наагул, адбылася без замешаньня і рабункоў. Галава места Пецярбурга і местовая рада сперша не хачелі прызнаваць новага ўраду.

Керэнскі разам з Алексеевым

і Корніловым знаходзяцца у глаўнай кватэры.

У Маскве большавікі гэтак сама дайшлі пабеды.

КОПЭНГАГА. „Соціалдэмакратэн“ друкуе гутарку з маршалкам селянскаго руху і членам партыі социал-рэволюцыйнераў, Рубановічам, каторы завёз у Парыж пісьмо Керэнскаго. Рубановіч заявіў, што німа што і гаворыць аб адмозе у расейноў пасыла таго, як яны утрацілі 5 мільёнаў забітымі, 6 мільёнаў раненымі і 3 мільёны палоннымі.

ШТОКГОЛЬМ. Расейскіе газеты пішуць аб масовым выезды заможных клас заграначу — асабліва праз Сібір у Амерыку.

ТЭЛЕГРАМЫ.

Нямецкіе апавешчэння:

9. XI. Заходні театр:

Фронт Рупрэхта Баварскаго: Артылерыйская бітва у Фляндрыі пры Пашэндаль, Пэлькапэль і у ваколіцах Ізэра дайшла вялікай сілы.

Фронт Альбрэхта Вюртэмбэрскаго: У палудзена-заходнім Эльзасе наступаўшыя пасыла сільнаго агня французы адкінуты.

У бітве на паветры збіты 13 варажных самалётаў.

Усходні театр:

Без перамен.

Італьянскі театр:

Мы перайшлі праз раку Лівэнца! Ня глядзячы на сьнег і дождж, злучэныя войскі неустанна гоняць ворагоў і падыходзяць да ракі Піявэ.

10. XI. Заходні театр:

Фронт Рупрэхта Баварскаго: Пасыла сільнаго барабаннаго агня англічане пачалі наступаць на паўночным усходзі ад Пэлькапэль. Яны адбіты штывамі. Уадоўж Ізэра і ад лесу Гутгольб да Ландвордэ агонь артылерыі паабедзі дайшоў вялізарнай сілы.

Фронт нямецкаго Наследніка: Пасыла вострай падгатоўкі артылерыі і мінамэтамі мы ўзялі у французоў пазыцыі ў лесі Шом. Сільныя контратакі ворагоў адкінуты з вялікімі стратамі. Узяты 240 палонных, у тым ліку 7 афіцэроў.

На усходнім театры і Македонскім фронці — без перамен.

Італьянскі театр:

Аўстрыяцкіе сілы уварваліся ў даліну Сусэгана і ў даліну верхняго пачэньня Піявэ. Пасыла вельмі вострых бітв на вуліцах узято Ас'яго. Італьянскі ар'ергаод на заходзі ад Лівэнцы адкінут ешчэ раз. Ад Сусэгана да мора мы дайшлі да Піявэ.

11. XI. Заходні театр:

Фронт Рупрэхта Баварскаго: У ваколіцах вырв між Пэлькапэль і Пашэндаль учора ішла вельмі вострая бітва. Густымі колоннамі павялі англічане новыя дывізіі дабываць горы на поўначы ад Пашэндаль. У цэнтры ім удалося ўварвацца ў наш зашчытны пояс, але нашай контратакай яны былі адтуль выкінуты. Пяць разоў штурмавалі ешчэ ворагі, але ў большай часці былі разбіты ўжо нашым агнём. Дзе ворагі даходзілі ўдачы, адтуль мы іх выкідывалі штывамі. У часі контратак мы ў некаторых пунктах уварваліся ў часці англіцкіх пазыцый і удзержаліся там Учорашні дзень каштаваў ворагам многа забітых і 100 палонных.

На поўдні ад Рішбур мы ўзялі ў палон 11 португальцоў, у тым ліку 1 афіцэра.

Фронт нямецкаго Наследніка: У Лесі Шом часло ўзятых учора палонных дайшло: 8 афіцэроў, 280 салдатаў.

Фронт Альбрэхта Вюртэмбэрскаго: Наши дружыны разведчыкоў узялі ў палон 30 французскіх егроў.

На ўсходнім театры і македонскім фронці — нічога выдатнаго.

Італьянскі театр:

На ўсходзі ад Ас, яго вялікіе італьянскіе сілы у адным мейсцы крыху адцінулі назад наступаўшыя злучэныя войскі. Злучэныя арміі адабылі Белюно. На ніжнім цячэньні Піявэ ворагі затрымаліся дзеля бітвы.

КАЛЯ ВАЙНЫ.

ЛЮГАНО. Соціалісты ў Мілане на сходзі высказалі жаданьне міра той-час і пастанавілі зрабіць у гэтым кірунку націск на саязнікоў разам з расейскімі таварышамі.

ПАПАЛЬЕ (Стэфані). У той панядзелак паабедзі тут з'ехаліся разам Ллойд-Джордж, англіцкі генэралы Смутэ і Вільсон, Пэнлевэ і французскі генэрал Буйён. Робэртсон, Фош, італьянскі ваенны міністер Альф'еры, італьянскі генэрал Ферро прыехалі сюды за гадзе. Усе яны разам с французскім паслом Барр'ам радзіліся аб палажэньні на італьянскім ваенным театры.

Генэрал Фош назначен за першаго райчаго Кадорны.

АВВЕСТКІ.

КУПЛЯЮ

(п'яватна) цэннасьці: перлы, дарагія камяні, залатыя і срэбныя рэчы, гадзіннікі, антыкі, дэмабардовыя квіты і штучныя зубы. Пачу найвышэйшыя цэны. Татарская 20, кв. 17. Почтар.

